

**All India Radio: Bangalore
National Bulletin In Kannada
20.07.2025 1.10 p.m.**

ಆಕಾಶವಾಣಿ, ಬೆಂಗಳೂರು

ರಾಷ್ಟ್ರೀಯ ವಾರ್ತೆಗಳು

20.07.2025 1.10 p.m.

<><><><>

ಮುಖ್ಯಾಂಶಗಳು

1. ಸಂಸತ್ತಿನ ಮಳೆಗಾಲದ ಅಧಿವೇಶನ ಹಿನ್ನೆಲೆ, ಸರ್ವಪಕ್ಷ ಸಭೆ ಪ್ರಗತಿಯಲ್ಲಿ
2. ಐಎನ್‌ಡಿಐ ಮೈತ್ರಿಕೂಟದಿಂದ, ಔಪಚಾರಿಕವಾಗಿ ಹೊರಬಂದ 'ಆಮ್ ಆದ್ಮಿ ಪಕ್ಷ'
3. ಆಡ್‌ಫಾಲ್ಸಿವ್ಯಾಕ್ಸ್ ಹೆಸರಿನ ಬಹು-ಹಂತದ ಮಲೇರಿಯಾ ಲಸಿಕೆ ಅಭಿವೃದ್ಧಿಪಡಿಸುತ್ತಿರುವ ಭಾರತ
4. 'ಪ್ರತಿ ನಡೆಯೂ ಪ್ರಮುಖ' ಧೈಯವಾಕ್ಯದಡಿ ಇಂದು ಅಂತಾರಾಷ್ಟ್ರೀಯ ಚದುರಂಗ ದಿನ ಆಚರಣೆ

<><><><>

ಸಂಸತ್ತಿನ ಮಳೆಗಾಲದ ಅಧಿವೇಶನ ನಾಳೆಯಿಂದ ಆರಂಭವಾಗಲಿದೆ. ಇದಕ್ಕೂ ಮುನ್ನ ಕೇಂದ್ರ ಸರ್ಕಾರ ಇಂದು ಕರೆದಿರುವ ಸರ್ವಪಕ್ಷ ಸಭೆ ನವದೆಹಲಿಯ ಸಂಸತ್ ಭವನದಲ್ಲಿ ಪ್ರಗತಿಯಲ್ಲಿದೆ. ಸಭೆಯಲ್ಲಿ, ಸಂಸತ್ತಿನ ಉಭಯ ಸದನಗಳ ಸುಗಮ ಕಲಾಪವನ್ನು ಖಚಿತಪಡಿಸಿಕೊಳ್ಳಲು ಸರ್ಕಾರವು, ಎಲ್ಲಾ ರಾಜಕೀಯ ಪಕ್ಷಗಳಿಂದ ಸಹಕಾರ ಕೋರಲಿದೆ. ವಿವಿಧ ರಾಜಕೀಯ ಪಕ್ಷಗಳ ಸದನದ ನಾಯಕರು ಸಭೆಯಲ್ಲಿ ಭಾಗವಹಿಸಿದ್ದಾರೆ. ಕೇಂದ್ರ ಸಚಿವ ಮತ್ತು ರಾಜ್ಯಸಭೆಯ ಸದನದ ನಾಯಕರಾದ ಜಗತ್ ಪ್ರಕಾಶ್ ನಡ್ಡಾ, ಸಂಸದೀಯ ವ್ಯವಹಾರಗಳ ಸಚಿವ ಕಿರಣ್ ರಿಜಿಜು, ಸಂಸದೀಯ ವ್ಯವಹಾರಗಳ ರಾಜ್ಯ ಸಚಿವರುಗಳಾದ ಅರ್ಜುನ್ ರಾಮ್ ಮೇಘವಾಲ್ ಮತ್ತು ಡಾ.ಎಲ್.ಮುರುಗನ್ ಸಭೆಯಲ್ಲಿ ಉಪಸ್ಥಿತರಿದ್ದಾರೆ. ಇದಲ್ಲದೆ, ಕಾಂಗ್ರೆಸ್‌ನಿಂದ ಗೌರವ್ ಗೋಗೋಯ್ ಮತ್ತು ಪ್ರಮೋದ್ ತಿವಾರಿ, ಎನ್‌ಸಿಪಿ-ಎಸ್‌ಸಿಪಿಯಿಂದ ಸುಪ್ರಿಯಾ ಸುಲೆ, ಡಿಎಂಕೆಯಿಂದ ತಿರುಚಿ ಶಿವ, ಸಮಾಜವಾದಿ ಪಕ್ಷದ ರಾಮ್ ಗೋಪಾಲ್ ಯಾದವ್ ಮತ್ತು ಡಿಎಂಕೆಯಿಂದ ಟಿ.ಆರ್. ಬಾಲು ಸಭೆಯಲ್ಲಿ ಭಾಗವಹಿಸಿದ್ದಾರೆ. ಮಳೆಗಾಲದ ಅಧಿವೇಶನವು ನಾಳೆಯಿಂದ ಪ್ರಾರಂಭವಾಗಿ ಆಗಸ್ಟ್ ೨೧ ರವರೆಗೆ ಮುಂದುವರಿಯಲಿದೆ. ಅಧಿವೇಶನದಲ್ಲಿ, ಉಭಯ ಸದನಗಳ ಒಟ್ಟು ೨೧ ಕಲಾಪಗಳು ನಡೆಯಲಿವೆ. ಜನ್ ವಿಶ್ವಾಸ್ (ನಿಬಂಧನೆಗಳ ತಿದ್ದುಪಡಿ) ಮಸೂದೆ ೨೦೨೫, ರಾಷ್ಟ್ರೀಯ ಕ್ರೀಡಾ ಆಡಳಿತ ಮಸೂದೆ ೨೦೨೫ ಮತ್ತು ಮಚೆಂಟ್ ಶಿಪ್ಪಿಂಗ್ ಮಸೂದೆ ೨೦೨೪ ಸೇರಿದಂತೆ ಪ್ರಮುಖ ಮಸೂದೆಗಳನ್ನು ಚರ್ಚೆ ಅಧಿವೇಶನದಲ್ಲಿ ಮತ್ತು ಅಂಗೀಕಾರಕ್ಕಾಗಿ ತೆಗೆದುಕೊಳ್ಳುವ ನಿರೀಕ್ಷೆಯಿದೆ.

<><><><>

ಐಎನ್‌ಡಿಐ ಮೈತ್ರಿಕೂಟದಿಂದ, ಆಮ್ ಆದ್ಮಿ ಪಕ್ಷ ಔಪಚಾರಿಕವಾಗಿ ಹೊರಬಂದಿದೆ. ೨೦೨೪ ರ ಸಾರ್ವತ್ರಿಕ ಚುನಾವಣೆಗಾಗಿ ಮಾತ್ರ ಐ.ಎನ್.ಡಿ.ಐ ಮೈತ್ರಿಕೂಟವನ್ನು ರಚಿಸಲಾಗಿತ್ತು ಮತ್ತು ಅನಂತರ ಆಪ್ ಹರಿಯಾಣ ಬಾಗೂ ದೆಹಲಿ ವಿಧಾನಸಭಾ ಚುನಾವಣೆಗಳಲ್ಲಿ ಏಕಾಂಗಿಯಾಗಿ ಸ್ಪರ್ಧಿಸಿತ್ತು ಎಂದು ಹಿರಿಯ ಆಪ್ ನಾಯಕ, ಸಂಜಯ್ ಸಿಂಗ್ ಮಾಧ್ಯಮಗಳಿಗೆ ತಿಳಿಸಿದ್ದಾರೆ. ಏತನ್ಮಧ್ಯೆ, ಸಂಸತ್ತಿನ ಮುಂಗಾರು ಅಧಿವೇಶನಕ್ಕೂ ಮುನ್ನ ನಿನ್ನೆ ವೀಡಿಯೋ ಕಾನ್ಫರೆನ್ಸಿಂಗ್ ಮೂಲಕ ನಡೆದ ಐ.ಎನ್.ಡಿ.ಐ ಮೈತ್ರಿಕೂಟ ಸಭೆಗೆ ಆಮ್ ಆದ್ಮಿ ಪಕ್ಷ ಗೈರು ಹಾಜರಾಗಿದೆ.

<><><><>

ಭಾರತ, ಆಡ್‌ಫಾಲ್ಸಿವ್ಯಾಕ್ಸ್ ಎಂಬ ಬಹು-ಹಂತದ ಮಲೇರಿಯಾ ಲಸಿಕೆಯನ್ನು ಅಭಿವೃದ್ಧಿಪಡಿಸುತ್ತಿದೆ. ಈ ಲಸಿಕೆಯು, ಮಾನವ ಸೋಂಕಿನ ವಿರುದ್ಧ ರಕ್ಷಣೆ ನೀಡುವುದರ ಜೊತೆಗೆ ಪರಾವಲಂಬಿ ವಾಹಕಗಳಿಂದ ಹರಡುವ ಸಮುದಾಯ ಪ್ರಸರಣವನ್ನು ಕಡಿಮೆ ಮಾಡುವ ಗುರಿಯನ್ನು ಹೊಂದಿದೆ. ಆಡ್‌ಫಾಲ್ಸಿವ್ಯಾಕ್ಸ್ ಎಂಬುದು, ಮಲೇರಿಯಾದ ಅತ್ಯಂತ ಮಾರಕ ರೂಪಕ್ಕೆ ಕಾರಣವಾದ ಪರಾವಲಂಬಿ ಪ್ಲಾಸ್ಮೋಡಿಯಂ ಫಾಲ್ಸಿಪ್ಯಾರಮ್‌ನ ಎರಡು ನಿರ್ಣಾಯಕ ಹಂತಗಳನ್ನು

ಗುರಿಯಾಗಿಸಿ, ವಿನ್ಯಾಸಗೊಳಿಸಲಾದ ಮೊದಲ ಸ್ಥಳೀಯ ಮರುಸಂಯೋಜಿತ ಚಿಮೆರಿಕ್ ಮಲೇರಿಯಾ ಲಸಿಕೆಯಾಗಿದೆ. ಭಾರತೀಯ ವೈದ್ಯಕೀಯ ಸಂಶೋಧನಾ ಮಂಡಳಿ-ಐಸಿಎಮ್‌ಆರ್, ಜೈವಿಕ ತಂತ್ರಜ್ಞಾನ ಇಲಾಖೆ-ರಾಷ್ಟ್ರೀಯ ಇಮ್ಯುನೊಲಾಜಿ ಸಂಸ್ಥೆ-ಡಿಬಿಟಿ-ಎನ್‌ಐಐ ಸಹಭಾಗಿತ್ವದಲ್ಲಿ, ಪ್ರಸ್ತುತ ಈ ಮಲೇರಿಯಾ ಲಸಿಕೆಯನ್ನು ಅಭಿವೃದ್ಧಿಪಡಿಸುತ್ತಿದೆ. ಲಸಿಕೆಯು, ಅಭಿವೃದ್ಧಿಯ ಪೂರ್ವಭಾವಿ ಹಂತದಲ್ಲಿ ಅತ್ಯುತ್ತಮ ಪರಿಣಾಮಕಾರಿತ್ವವನ್ನು ತೋರಿದೆ. 'ಮೇಕ್ ಇನ್ ಇಂಡಿಯಾ' ಆಶಯದಡಿ ಸ್ಥಳೀಯವಾಗಿ ಅಭಿವೃದ್ಧಿಪಡಿಸಲಾಗಿರುವ ಈ ಲಸಿಕೆ, ಆಡ್‌ಫಾಲ್ಸಿವ್ಯಾಕ್ಸ್ ಸೋಂಕನ್ನು ತಡೆಗಟ್ಟುವ ಹಾಗೂ ಸಮುದಾಯ ಪ್ರಸರಣ ಕಡಿಮೆ ಮಾಡುವ ಮೂಲಕ ಮಲೇರಿಯಾ ನಿರ್ಮೂಲನೆಗೆ ಗಣನೀಯ ಕೊಡುಗೆ ನೀಡುವ ಸಾಮರ್ಥ್ಯ ಹೊಂದಿದೆ. ಲಸಿಕೆಯು, ಆರಂಭಿಕ ಸಂಶೋಧನೆ ಮತ್ತು ಅಭಿವೃದ್ಧಿ ಹಂತಗಳಲ್ಲಿದ್ದು, ಯಾವುದೇ ಕ್ಲಿನಿಕಲ್ ಬಳಕೆ ಅಥವಾ ವಾಣಿಜ್ಯೀಕರಣಕ್ಕೆ ಇನ್ನೂ ಲಭ್ಯವಿರುವುದಿಲ್ಲ.

<><><><>

ಭಾರತ ತೈಲ ಸ್ವಾವಲಂಬನೆಯತ್ತ ಸ್ಥಿರ ಮತ್ತು ಆತ್ಮವಿಶ್ವಾಸದ ಹೆಜ್ಜೆಗಳನ್ನು ಇಡುತ್ತಿದೆ ಎಂದು ಪೆಟ್ರೋಲಿಯಂ ಮತ್ತು ನೈಸರ್ಗಿಕ ಅನಿಲ ಸಚಿವ ಹರ್ದೀಪ್ ಸಿಂಗ್ ಪುರಿ ಹೇಳಿದ್ದಾರೆ. ಈ ಕುರಿತು ಸಾಮಾಜಿಕ ಜಾಲತಾಣದಲ್ಲಿ ಪ್ರೋತ್ಸಾಹ ಮಾಡಿರುವ ಸಚಿವರು, ದೇಶವು ತನ್ನ ಇಂಧನ ಭವಿಷ್ಯವನ್ನು ಹಂತ ಹಂತವಾಗಿ ಭದ್ರಪಡಿಸಿಕೊಳ್ಳುತ್ತಿದೆ. ಒಂದು ಮಿಲಿಯನ್ ಚದರ ಕಿಲೋಮೀಟರ್ ಕಡಲಾಚೆಯ ಪ್ರದೇಶ ಈಗ ತೈಲಕ್ಷೇತ್ರದ ಪರಿಶೋಧನೆಗೆ ಮುಕ್ತವಾಗಿದೆ ಮತ್ತು ೯೯ ಪ್ರತಿಶತ 'ನಿಷೇಧ' ಪ್ರದೇಶಗಳನ್ನು ತೆರವುಗೊಳಿಸಲಾಗಿದೆ ಎಂದು ಮಾಹಿತಿ ನೀಡಿದ್ದಾರೆ. ಉದ್ಯಮಿಗಳು ಮತ್ತು ಕೈಗಾರಿಕಾ ಮುಖಂಡರು ಭಾರತದಲ್ಲಿ ತೈಲ ಮತ್ತು ಅನಿಲ ಪರಿಶೋಧನೆಯನ್ನು ಕೈಗೊಳ್ಳಲು ಇದು ಸೂಕ್ತ ಸಮಯ. ದೇಶದ ನಗರ ಅನಿಲ ವಿತರಣಾ ಜಾಲಗಳ ಕ್ರಾಂತಿಗೆ ನಾಂದಿ ಹಾಡಿವೆ ಎಂದು ಸಚಿವ ಹರ್ದೀಪ್ ಸಿಂಗ್ ಒತ್ತಿ ಹೇಳಿದ್ದಾರೆ.

<><><><>

ಯುವ ಆಧ್ಯಾತ್ಮಿಕ ಶೃಂಗಸಭೆಯ ಮಹತ್ವವನ್ನು ಬಿಂಬಿಸುವ ಲೇಖನವನ್ನು ಪ್ರಧಾನಿ ನರೇಂದ್ರ ಮೋದಿ ಹಂಚಿಕೊಂಡಿದ್ದು, ಇದು ಮಾದಕ ದ್ರವ್ಯ ಮುಕ್ತ ಭಾರತವನ್ನು ಸಾಧಿಸುವತ್ತ ಒಂದು ಪ್ರಮುಖ ಹೆಜ್ಜೆಯಾಗಿದೆ ಎಂದು ಕರೆದಿದ್ದಾರೆ. ಕೇಂದ್ರ ಯುವ ವ್ಯವಹಾರ ಮತ್ತು ಕ್ರೀಡಾ ಸಚಿವ ಮನ್ಮೋಹನ್ ಮಾಂಡವಿಯ ಅವರ ಪ್ರೋತ್ಸಾಹ ಪ್ರತಿಕ್ರಿಯಿಸಿರುವ ಪ್ರಧಾನಿ, ಯುವ ಆಧ್ಯಾತ್ಮಿಕ ಶೃಂಗಸಭೆಯು ಮಾದಕ ದ್ರವ್ಯ ಮುಕ್ತ ಭಾರತವನ್ನು ನಿರ್ಮಿಸುವಲ್ಲಿ ಪ್ರಮುಖ ಹೆಜ್ಜೆಯನ್ನು ಹೇಗೆ ಗುರುತಿಸುತ್ತದೆ ಎಂಬುದನ್ನು ಡಾ.ಮಾಂಡವಿಯ ವಿವರಿಸಿದ್ದಾರೆ ಎಂದು ತಿಳಿಸಿದ್ದಾರೆ. ಮೈ ಭಾರತ್ ಉಪಕ್ರಮದಿಂದ ಆಯೋಜಿಸಲ್ಪಟ್ಟ 'ಯುವ ಆಧ್ಯಾತ್ಮಿಕ ಶೃಂಗಸಭೆ' ಕಾಶಿಯ ಪವಿತ್ರ ಘಾಟ್‌ಗಳಲ್ಲಿ "ವಿಕಸಿತ ಭಾರತಕ್ಕಾಗಿ ಮಾದಕವಸ್ತು ಮುಕ್ತ ಯುವಜನತೆ" ಎಂಬ ವಿಷಯದೊಂದಿಗೆ ನಡೆಯುತ್ತಿದೆ. ನಿನ್ನೆ ಪ್ರಾರಂಭವಾದ ೨ ದಿನಗಳ ಶೃಂಗಸಭೆಯು, ಯುವ ನೇತೃತ್ವದ ಉಪಕ್ರಮಗಳ ಮೂಲಕ ಮಾದಕ ದ್ರವ್ಯ ದುರುಪಯೋಗವನ್ನು ನಿಯಂತ್ರಿಸುವ ಗುರಿ ಹೊಂದಿರುವ ನಶಾ ಮುಕ್ತ ಭಾರತ ಅಭಿಯಾನದ ಅಡಿಯಲ್ಲಿ ಪ್ರಧಾನಿ ನರೇಂದ್ರ ಮೋದಿ ಸರ್ಕಾರದ ವಿಶಾಲ ಅಭಿಯಾನದ ಭಾಗವಾಗಿದೆ.

<><><><>

ಭಾರೀ ಮಳೆ ಮುನ್ಸೂಚನೆ ಹಿನ್ನೆಲೆ ಭಾರತೀಯ ಹವಾಮಾನ ಇಲಾಖೆ ಕರಾವಳಿ ಕರ್ನಾಟಕ ಹಾಗೂ ಕೇರಳ ರಾಜ್ಯಗಳಲ್ಲಿ ರೆಡ್ ಅಲರ್ಟ್ ಘೋಷಿಸಿದೆ. ಮುಂದಿನ ಆರು ದಿನಗಳ ಕಾಲ ಕರ್ನಾಟಕ, ಕೇರಳ ಮತ್ತು ತಮಿಳುನಾಡು ರಾಜ್ಯಗಳಲ್ಲಿ ಭಾರೀ ಮಳೆ ಮುಂದುವರೆಯಲಿದೆ ಎಂದು ಹವಾಮಾನ ಇಲಾಖೆ ಮುನ್ಸೂಚನೆ ನೀಡಿದೆ. ಮುಂದಿನ ಮೂರು ದಿನಗಳು ಒಡಿಶಾ, ಛತ್ತೀಸ್‌ಗಢ, ಪಶ್ಚಿಮ ಬಂಗಾಳ, ಅಸ್ಸಾಂ, ತ್ರಿಪುರಾ ಸೇರಿದಂತೆ ಈಶಾನ್ಯ ಭಾರತದ ಹಲವು ರಾಜ್ಯಗಳಲ್ಲಿ ಭಾರೀ ಮಳೆಯಾಗುವ ಸಾಧ್ಯತೆಯಿದೆ. ಈ ತಿಂಗಳ ೨೪ರವರೆಗೂ ಜಮ್ಮು-ಕಾಶ್ಮೀರ, ಹಿಮಾಚಲ ಪ್ರದೇಶ ಉತ್ತರಾಖಂಡದಲ್ಲೂ ಮಳೆಯಾಗಲಿದ್ದು, ದೆಹಲಿಯಲ್ಲಿ ಮೋಡಕವಿದ ವಾತಾವರಣವಿರಲಿದ್ದು, ಸಾಧಾರಣಾ ಮಳೆಯಾಗುವ ಸಂಭವವಿದೆ ಎಂದು ಹವಾಮಾನ ಇಲಾಖೆ ತಿಳಿಸಿದೆ.

<><><><>

ವಿಯೆಟ್ನಾಂನ ಕ್ವಾಂಗ್ ನಿನ್ ಪ್ರಾಂತ್ಯದ ಹಾ ಲಾಂಗ್ ಕೊಲ್ಲಿಯಲ್ಲಿ ನಿನ್ನೆ ಸಂಭವಿಸಿದ ಐಷಾರಾಮಿ ದೋಣಿ ದುರಂತದಲ್ಲಿ ಮೃತಪಟ್ಟವರ ಸಂಖ್ಯೆ ೩೮ಕ್ಕೆ ಏರಿಕೆಯಾಗಿದೆ. ಇನ್ನು ಕಾಣೆಯಾದವರಿಗಾಗಿ ಹುಡುಕಾಟ ಮತ್ತು ರಕ್ಷಣಾ ಕಾರ್ಯ ಮುಂದುವರೆದಿದೆ. ಸುದ್ದಿ ತಿಳಿದ ಕೂಡಲೇ ವಿಯೆಟ್ನಾಂ ನ ತುರ್ತು ರಕ್ಷಣಾ ಪಡೆ ಕಾರ್ಯಕರ್ತರು ಸ್ಥಳಕ್ಕೆ ಧಾವಿಸಿದ್ದು, ದೋಣಿಯಲ್ಲಿದ್ದ ೧೧ ಮಂದಿಯನ್ನು ರಕ್ಷಿಸಿದ್ದಾರೆ. ನಿನ್ನೆ ಡೌ ಗೋ ಗುಹೆ ವೀಕ್ಷಣೆಗೆ ವಂಡರ್ ಸೀ ಕ್ರಾಸ್ ನಲ್ಲಿ ಪ್ರವಾಸಿಗರನ್ನು ಕರೆದೊಯ್ಯಲಾಗಿತ್ತು. ಕ್ರಾಸ್ ನಲ್ಲಿ ೪೮ ಮಂದಿ ಪ್ರವಾಸಿಗರು ಹಾಗೂ ೫ ಸಿಬ್ಬಂದಿ ಇದ್ದರು. ಹವಾಮಾನ ವೈಪರೀತ್ಯದಿಂದಾಗಿ ಕ್ರಾಸ್ ಇದ್ದಕ್ಕಿದ್ದಂತೆಯೇ ಮುಗುಚಿ ಬಿದ್ದಿದೆ. ಉತ್ತರ ವಿಯೆಟ್ನಾಂನಲ್ಲಿ ದಕ್ಷಿಣ ಚೀನಾ ಕಡೆಯಿಂದ ಚಂಡಮಾರುತ ಬೀಸುತ್ತಿದ್ದು, ಸಮುದ್ರ ಪ್ರಕ್ಷುಬ್ಧವಾಗಿದೆ. ಮೀನುಗಾರರು ಕಡಲಿಗಿಳಿಯದಂತೆ ಸರ್ಕಾರ ಸೂಚನೆ ನೀಡಿದೆ.

<><><><>

ಜಗತ್ತಿನಾದ್ಯಂತ ಇಂದು ಅಂತಾರಾಷ್ಟ್ರೀಯ ಚದುರಂಗ ದಿನ ಆಚರಿಸಲಾಗುತ್ತಿದೆ. ೧೯೨೪ರಲ್ಲಿ ಅಂತಾರಾಷ್ಟ್ರೀಯ ಚೆಸ್ ಒಕ್ಕೂಟ - ಫಿಡೆ ಸ್ಥಾಪನೆಯ ಸ್ಮರಣಾರ್ಥ, ವಿಶ್ವದಾದ್ಯಂತ ಚೆಸ್ ಸಮುದಾಯವು, ಪ್ರತಿ ವರ್ಷ ಜುಲೈ ೨೦ರಂದು, ಈ ದಿನವನ್ನು ಆಚರಿಸಲು ಒಂದಾಗುತ್ತದೆ. ಫಿಡೆಯು, ಈ ವರ್ಷ 'ಸಾಮಾಜಿಕ ಚದುರಂಗ ವರ್ಷ' ಎಂಬ ಉಪಕ್ರಮ ಆರಂಭಿಸಿದ್ದು, ಚೆಸ್ ಕ್ರೀಡೆಯು ಶಿಕ್ಷಣ, ಸಬಲೀಕರಣ, ಮಾನಸಿಕ ಯೋಗಕ್ಷೇಮ ಸಾಧಿಸಲು ಬಳಸುವ ಸಾಧನವಾಗಲಿದೆ. ಈ ವರ್ಷದ ಅಂತಾರಾಷ್ಟ್ರೀಯ ಚದುರಂಗ ದಿನದ ಧ್ಯೇಯವಾಕ್ಯ, 'ಪ್ರತಿ ನಡೆಯೂ ಪ್ರಮುಖ' ಎಂಬುದಾಗಿದ್ದು, ಚದುರಂಗ ಮಣೆ ಮತ್ತು ಜೀವನದ ಪ್ರತಿ ನಿರ್ಧಾರವೂ ನಮ್ಮ ಬದುಕಿನ ಪ್ರಯಾಣವನ್ನು ರೂಪಿಸುತ್ತದೆ ಎಂಬುದನ್ನು ಸಂಕೇತಿಸುತ್ತದೆ. ಚದುರಂಗ ಚತುರ ವಿಶ್ವನಾಥನ್ ಆನಂದ್ ಅವರಿಂದ ಆರಂಭಿಸಿ ನವ ಪೀಳಿಗೆಯ ಪ್ರತಿಭಾನ್ವಿತರು, ಭಾರತೀಯ ಚದುರಂಗ ಕ್ಷೇತ್ರವನ್ನು ವಿಶ್ವ ಮಟ್ಟದಲ್ಲಿ ಪ್ರತಿನಿಧಿಸುತ್ತಿದ್ದಾರೆ.

<><><><>

ಡಾ.ಬಿ.ಸಿ.ರಾಯ್ ಟ್ರೋಫಿ ೨೦೨೫-೨೬ ರ, ಕಿರಿಯರ ರಾಷ್ಟ್ರೀಯ ಫುಟ್‌ಬಾಲ್ ಚಾಂಪಿಯನ್‌ಶಿಪ್ ನಾಳೆಯಿಂದ ಪಂಜಾಬ್‌ನ ಅಮೃತಸರದಲ್ಲಿ ಪ್ರಾರಂಭವಾಗಲಿದೆ. ಎಸ್‌ಎಫ್‌ಎಸ್ ಫುಟ್‌ಬಾಲ್ ಕ್ರೀಡಾಂಗಣದಲ್ಲಿ ನಡೆಯಲಿರುವ ಆರಂಭಿಕ ಪಂದ್ಯದಲ್ಲಿ ತೆಲಂಗಾಣ ಮತ್ತು ಗೋವಾ ತಂಡಗಳು ಸೇರಿಸಲಿವೆ. ಪಂದ್ಯ ಬೆಳಿಗ್ಗೆ ೮.೩೦ ಕ್ಕೆ ಆರಂಭವಾಗಲಿದೆ. ೧೦ ದಿನಗಳ ಕಾಲ ನಡೆಯುವ ಈ ಪಂದ್ಯಾವಳಿಯಲ್ಲಿ ೧೬ ರಾಜ್ಯಗಳೂ ಸೇರಿದಂತೆ ಕೇಂದ್ರಾಡಳಿತ ಪ್ರದೇಶಗಳ ತಂಡಗಳು ಭಾಗವಹಿಸಲಿವೆ. ಈ ತಿಂಗಳ ೨೮ ರಂದು ಸೆಮಿಫೈನಲ್ ಪಂದ್ಯ ಹಾಗೂ ೩೦ ರಂದು ಫೈನಲ್ ಪಂದ್ಯಗಳು ಎಸ್‌ಎಫ್‌ಎಸ್ ಫುಟ್‌ಬಾಲ್ ಕ್ರೀಡಾಂಗಣದಲ್ಲಿ ನಡೆಯಲಿವೆ.

<><> ಇಲ್ಲಿಗೆ ವಾರ್ತಾ ಪ್ರಸಾರ ಮುಕ್ತಾಯವಾಯಿತು <><>